

NSD NEWS UNIT
ALL INDIA RADIO, GUWAHATI
0000000000

Date : 06-04-2024

Time : 1340 Hrs.

Assamese Midday Bulletin
HEADLINES

-
- ১। বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে উত্তৰ প্ৰদেশৰ ছাহাবানপুৰত বিজেপিৰ প্ৰাৰ্থীৰ হৈ প্ৰচাৰ চলাই কৈছে যে, এইবাৰৰ নিৰ্বাচন কেৱল চৰকাৰ গঠনৰ বাবে অনুষ্ঠিত হোৱা নাই, বৰং এখন উন্নত ভাৰত গঠনৰ বাবে অনুষ্ঠিত হৈছে।
 - ২। বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে আজি বিয়লি ৰাজস্থানৰ আজমেৰ আৰু পুষ্কৰত নিৰ্বাচনী সভাত অংশগ্ৰহণ কৰিব। আনহাতে জয়পুৰত নিৰ্বাচনী ইস্তাহাৰ সন্দৰ্ভত কংগ্ৰেছে এখন জনসভাৰ আয়োজন কৰিছে।
 - ৩। ভাৰতীয় জনতা পাৰ্টিৰ আজি ৪৫ সংখ্যক প্ৰতিষ্ঠা দিৱস উপলক্ষে দলটোৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীৰ লগতে জ্যেষ্ঠ নেতা অমিত শ্বাহ আৰু ৰাষ্ট্ৰীয় সভাপতি জগত প্ৰসাদ নাড্ডাই দলীয় নেতা-কৰ্মীসকলক অভিনন্দন জনাইছে।
 - ৪। তেলেংগানাৰ সীমান্তৱৰ্তী চট্ৰিছগড়ৰ বিজাপুৰ জিলাৰ ঘন অৰণ্যত সুৰক্ষা বাহিনী আৰু নিষিদ্ধ চিপি আই মাওবাদী দলৰ মাজত হোৱা গুলীয়াগুলিত তিনিজন নক্সাল বিদ্ৰোহীৰ মৃত্যু হয়।

আৰু

- ৫। আই পি এল ক্ৰিকেট প্ৰতিযোগিতাত আজি ৰাজস্থান ৰয়েলছ, ৰয়েল চেলেঞ্জাৰ্ছ বেংগালুৰুৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব।

000000

বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে কৈছে যে, এইবাৰৰ নিৰ্বাচন কেৱল চৰকাৰ গঠনৰ বাবে অনুষ্ঠিত হোৱা নাই, বৰং এখন উন্নত ভাৰত গঠনৰ বাবে অনুষ্ঠিত হৈছে। যোৱা ৫ বছৰত ভাৰত বিশ্বৰ পঞ্চম স্থানৰ অৰ্থনীতি হ'বলৈ সমৰ্থ হৈছে বুলি শ্ৰীমোদীয়ে উল্লেখ কৰে। ছাহাবানপুৰৰ এখন জনসভাত ভাষণ দি প্রধানমন্ত্রীয়ে আজি এইদৰে কয়। তেওঁ ছাহাবানপুৰৰ বিজেপি প্ৰাৰ্থী ৰাঘৱ লখনপাল আৰু কৈৰানাৰ বিজেপি প্ৰাৰ্থী প্ৰদীপ চৌধাৰীৰ হৈ প্ৰচাৰ চলায়। এই সভাত বিজেপিৰ জ্যেষ্ঠ নেতা তথা উত্তৰ প্ৰদেশৰ মুখ্যমন্ত্রী যোগী আদিত্যনাথেও অংশগ্ৰহণ কৰে।

আমাৰ সংবাদদাতাই জনোৱা অনুসৰি জনসভাত ভাষণ দি শ্ৰীমোদীয়ে কয় যে, যদিহে উদ্দেশ্য সঠিক থাকে তেন্তে ফলাফলো সঠিক হয়। বিজেপিৰ চৰকাৰে কোনো কাৰ্পন্য নকৰাকৈ কাম কৰি আহিছে বুলি উল্লেখ কৰি প্রধানমন্ত্রীয়ে কয় যে, চৰকাৰে নিজৰ নীতিসমূহ দেশৰ প্ৰতিজন লোকৰ কাষলৈ যোৱাটো বিচাৰে। ইয়াৰ বাবেই যোৱা ১০ বছৰে বিজেপিয়ে কাম কৰি আহিছে বুলি প্ৰকাশ কৰি তেওঁ কয় যে, এয়াই হৈছে প্ৰকৃত ধৰ্ম নিৰপেক্ষতা আৰু সামাজিক ন্যায়।

বিজেপিৰ আজি প্ৰতিষ্ঠা দিৱস বুলি উল্লেখ কৰি শ্ৰীমোদীয়ে লগতে কয় যে, কেই দশকমান পূৰ্বে দেশৰ অভিলেখসংখ্যক লোকে বিজেপিত যোগদান কৰিছিল আৰু দলটোৱে জনসাধাৰণৰ বিশ্বাস তথা হৃদয়

জিনিবলৈ সমৰ্থ হৈছিল। ইয়াৰ আটাইতকৈ ডাঙৰ কাৰণ হিচাপে শ্ৰীমোদীয়ে কয় যে, বিজেপিৰ বাবে দেশ সদায় প্ৰথম আৰু এয়া দলটোৰ বাবে কেৱল শ্ল'গান নহয় বৰং বিশ্বাস। বিজেপিয়ে দেশৰ সৰ্বাত্মক বিকাশৰ বাবে কাম কৰি আহিছে বুলি উল্লেখ কৰি তেওঁ কয় যে, ইয়াৰ জৰিয়তে প্ৰতিগৰাকী ভাৰতীয়ৰ জীৱন-ধাৰণৰ মান উন্নত হৈছে। যোৱা ১০ বছৰত চৰকাৰে কৃষকসকলৰ উন্নয়নৰ বাবে ধাৰাবাহিকভাৱে কাম কৰি আহিছে বুলি প্ৰধানমন্ত্ৰীয়ে প্ৰকাশ কৰে। দেশৰ উন্নয়নৰ বৰ্তমানৰ অৱস্থাক কেৱল আভাসহে মাত্ৰ বুলি উল্লেখ কৰি শ্ৰীমোদীয়ে কয় যে, উন্নত ভাৰত গঢ়াৰ বাবে এতিয়াও বহু কাম কৰিবলগীয়া আছে।

০০০০০০

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি বিয়লি ৰাজস্থানৰ আজমেৰ আৰু পুষ্কৰত নিৰ্বাচনী সভাত অংশগ্ৰহণ কৰিব। এই সভাত প্ৰধানমন্ত্ৰীয়ে বিজেপি প্ৰাৰ্থীৰ হৈ প্ৰচাৰ চলাব। আনহাতে জয়পুৰত নিৰ্বাচনী ইস্তাহাৰ সন্দৰ্ভত কংগ্ৰেছে এখন জনসভাৰ আয়োজন কৰিছে। এই সভাত কংগ্ৰেছৰ সভাপতি মল্লিকার্জুন খাৰ্গে, জ্যেষ্ঠ নেতা ছোনিয়া গান্ধী, প্ৰিয়ংকা গান্ধী, সুখজিন্দৰ সিং ৰান্ধাৱা, অশোক গেহলট আদি জ্যেষ্ঠ নেতাসকল উপস্থিত থাকিব।

০০০০০০

ভাৰতীয় জনতা পাৰ্টিৰ আজি ৪৫ সংখ্যক প্ৰতিষ্ঠা দিৱস উপলক্ষে দলটোৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীৰ লগতে জ্যেষ্ঠ নেতা অমিত শ্বাহ আৰু ৰাষ্ট্ৰীয় সভাপতি জগত প্ৰসাদ নাড্ডাই দলীয় নেতা-কৰ্মীসকলক অভিনন্দন জনাইছে। সামাজিক মাধ্যমৰ এটা পোষ্টত আজি প্ৰধানমন্ত্ৰী মোদীয়ে দলৰ উত্তৰণত তেওঁলোকৰ কষ্ট, সংঘাত আৰু ত্যাগৰ বাবে ধন্যবাদ জনায়। তেওঁ উল্লেখ কৰে যে এন ডি এৰ এটা প্ৰধান অংশ হিচাপে দলে গৌৰৱ অনুভৱ কৰে।

বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে বিজেপিক দেশৰ সৰ্ববৃহৎ ৰাজনৈতিক দল হিচাপে গঢ় দিয়াৰ বাবে দলীয় কৰ্মীসকলক ধন্যবাদ জনায়। দলৰ ৰাষ্ট্ৰীয় সভাপতি জে পি নাড্ডাই দেশজুৰি দলক শক্তিশালী কৰাৰ বাবে জ্যেষ্ঠ নেতাসকলক কৃতজ্ঞতা জনায়।

০০০০০০

তেলেংগানাৰ সীমান্তৱৰ্তী চট্টিছগড়ৰ বিজাপুৰ জিলাৰ ঘন অৰণ্যত সুৰক্ষা বাহিনী আৰু নিষিদ্ধ চিপি আই মাওবাদী দলৰ মাজত হোৱা গুলীয়াগুলিত তিনিজন নক্সাল বিদ্ৰোহীৰ মৃত্যু হয়। আৰক্ষীৰ সূত্ৰই প্ৰকাশ কৰা অনুসৰি তেলেংগানাৰ মুলুগী জিলাৰ সমীপৰ পুজৰী কানকেড় অৰণ্যত সুৰক্ষা বাহিনীৰ সৈতে মাওবাদীৰ গুলীৰ বিনিময় হয়। এটা সূত্ৰৰ পৰা খবৰ পাই অৰণ্যখনত সুৰক্ষী বাহিনীয়ে অভিযান চলাইছিল। ঘটনাস্থলীৰ পৰা আৰক্ষীয়ে এটা এ কে ৪৭, এটা এল এম জি আৰু এটা টুৱেলভ ব'ৰৰ বন্দুক উদ্ধাৰ কৰে। নিহত মাওবাদীকেইজনৰ এজনক সন্তোষ ওৰফে সাগৰ বুলি চিনাক্ত কৰা হৈছে।

০০০০০০

দেশৰ আটাইতকৈ সৰু লোকসভা সমষ্টি লাক্ষাদ্বীপত ১৯ এপ্ৰিলত প্ৰথম পৰ্যায়ত নিৰ্বাচন অনুষ্ঠিত হ'ব। কেন্দ্ৰীয়শাসিত অঞ্চলটোৰ একমাত্ৰ সমষ্টিটোত চাৰিজন প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে। এই সমষ্টিটো অনুসূচিত জনজাতিৰ বাবে সংৰক্ষিত। আমাৰ সংবাদদাতাই জনোৱা অনুসৰি লাক্ষাদ্বীপ সমষ্টিত বৰ্তমানৰ সাংসদ তথা এন চি পিৰ শাৰদ পাৱাৰ গোটৰ প্ৰাৰ্থী মহম্মদ ফৈজল, প্ৰাক্তন সাংসদ তথা কংগ্ৰেছৰ প্ৰাৰ্থী হামদুলিল্লাহ ছৈয়দ, বিজেপি সমৰ্থিত এন চি পিৰ অজিত পাৱাৰ গোটৰ প্ৰাৰ্থী টি পি ইউছুফ আৰু নিৰ্দলীয় প্ৰাৰ্থী কে কয়াৰ মাজত প্ৰতিদ্বন্দ্বিতা হ'ব। নিৰ্বাচনী প্ৰস্তুতি পূৰ্ণগতিত চলি থকা লাক্ষাদ্বীপৰ ১০টা

দ্বীপত স্থাপন কৰা ৫৫টা ভোটকেন্দ্ৰত ৫৭ হাজাৰ ৭৮৪ গৰাকী ভোটদাতাই ভোটাধিকাৰ সাব্যস্ত কৰিব। নিৰ্বাচনী প্ৰচাৰত প্ৰাৰ্থীসকলে বিভিন্ন স্থানীয় আৰু ৰাষ্ট্ৰীয় বিষয়ৰ উপস্থাপনেৰে ভোটদাতাৰ মন আকৰ্ষণ কৰিবলৈ চেষ্টা কৰিছে। এন চি পিৰ প্ৰাৰ্থী মহম্মদ ফৈজলে ২০১৯ চনৰ নিৰ্বাচনত মাত্ৰ ৮২৩টা ভোটত জয়লাভ কৰিছিল।

০০০০০০

আই পি এল ক্ৰিকেট প্ৰতিযোগিতাত আজি ৰাজস্থান ৰয়েলছ, ৰয়েল চেলেঞ্জাৰ্ছ বেংগালুৰুৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব।

আই পি এল ক্ৰিকেট প্ৰতিযোগিতাত কালি নিশা হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ষ্টেডিয়ামত অনুষ্ঠিত এখন খেলত ছানৰাইজাৰ্ছ হায়দৰাবাদে চেন্নাই ছুপাৰ কিংছক ৬ উইকেটত পৰাজিত কৰে। ১৬৬ ৰাণৰ বিজয় লক্ষ্যেৰে খেলিবলৈ লোৱা ছানৰাইজাৰ্ছ হায়দৰাবাদে নিৰ্ধাৰিত অভাৱ শেষ হ'বলৈ ১১টা বল বাকী থকা অৱস্থাতেই ৬ উইকেটৰ বিনিময়ত বিজয় লক্ষ্যত উপনীত হয়। ইয়াৰ পূৰ্বে চেন্নাই ছুপাৰ কিংছে প্ৰথমে বেট ধৰি নিৰ্ধাৰিত ২০ অভাৱত ৫ উইকেটৰ বিনিময়ত ১৬৫ ৰাণ সংগ্ৰহ কৰে। হায়দৰাবাদৰ হৈ অভিষেক শৰ্মাই মাত্ৰ ১২টা বলত ৩৭ ৰাণ কৰাৰ বিপৰীতে এইডেন মাৰ্কৰামে ৩৬টা বলত ৫০ ৰাণৰ বৰঙণি আগবঢ়ায়। চেন্নাইৰ হৈ শিৱম ডুবেই সৰ্বাধিক ৪৫ ৰাণ কৰে। অভিষেক শৰ্মাক প্লেয়াৰ অব দ্যা মেটছ ঘোষণা কৰা হয়।

০০০০০০

বিজেপিৰ ৰাষ্ট্ৰীয় সভাপতি জে পি নাড্ডাই আজি এন ডি এৰ প্ৰাৰ্থীৰ হৈ ক'জিকোডত প্ৰচাৰ চলাব। সন্ধিয়া তেওঁ আৰায়িড়থুপল্লমৰ পৰা মুটায়িকুল্লমলৈ এটা ৰোড শ্ব'ত ভাগ ল'ব।

০০০০০০

ভাৰতৰ অনুপমা উপাধ্যায় আৰু ঈশাৰাণী বৰুৱাই আস্তানাতে চলি থকা কাজাখস্তান ইণ্টাৰনেচনেল চেলেঞ্জ বেডমিণ্টন প্ৰতিযোগিতাত ফাইনেলৰ বাবে অগ্ৰগতি লাভ কৰিছে। যোৱা নিশা অনুষ্ঠিত খেলত অনুপমা উপাধ্যায়ে জাপানৰ ছ'ৰানা যশ্বিকাৱাক আৰু ঈশাৰাণী বৰুৱাই তৃতীয় বাছনিৰ হংকঙৰ ল' ছিন য়ান হেপীক পৰাজিত কৰে।

প্ৰতিযোগিতাৰ পুৰুষৰ ছিংগলছত ভাৰতৰ তৰুণ মান্নেপল্লীয়ে ফাইনেলত প্ৰবেশ কৰিছে। ফাইনেলত তেওঁ অষ্ট্ৰম বাছনিৰ মালয়েছিয়াৰ খেলুৱৈ ছুং জ' ভেনৰ বিৰুদ্ধে অৱতীৰ্ণ হ'ব। আনহাতে মিক্সড ডাবলছত ভাৰতীয় যুটী সঞ্জয় শ্ৰীবাস্তব ধনৰাজ আৰু মান্নেছা কে, মালয়েছিয়াৰ যুটী ৰং টিয়েন চি আৰু লিম শ্বিয়ু ছিয়েনৰ মুখামুখি হ'ব।

০০০০০০

হৰমনপ্ৰীত সিঙৰ নেতৃত্বত ভাৰতীয় হকী দলটো আজি অষ্ট্ৰেলিয়াৰ বিৰুদ্ধে পাঁচখনীয়া শৃংখলাৰ প্ৰথমখন খেলত অৱতীৰ্ণ হ'ব। খেলখন অষ্ট্ৰেলিয়াৰ পাৰ্থৰ হকী ষ্টেডিয়ামত দিনৰ ২ বজাৰ পৰা অনুষ্ঠিত হ'ব। অষ্ট্ৰেলিয়াৰ দলটোক আৰান জালেৱস্কিয়ে নেতৃত্ব দিব। দুয়োটা দল ২০১৩ চনৰ পৰা এইপৰ্যন্ত ৪৩ বাৰ মুখামুখি হৈছে। এই মুখামুখিত অষ্ট্ৰেলিয়া ২৮ বাৰ আৰু ভাৰত ৮ বাৰ বিজয় হোৱাৰ বিপৰীতে ৭খন খেল অমীমাংসিতভাৱে অন্ত পৰে।

০০০০০০

সমাপ্ত